



MALTA

**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tat-12 ta' Jannar, 2007

Citazzjoni Numru. 144/2006

A

-vs-

B

Il-Qorti;

Rat ir-rikors ġuramentat ipprezentat fis-26 ta' April, 2006 li permezz tiegħu r-rikorrenti esponiet bir-rispett:

1. Illi l-kontendenti żżewġu fit-tlethax (13) ta' Diċembru tas-sena elf, disa' mija u sitta u disgħin (1996), fil-Knisja

ta' Maria Regina, Marsa, kif jirriżulta miċ-ċertifikat taż-żwieġ hawn anness u mmarkat b'hal Dok. A;

2. Illi ż-żwieġ tal-kontendenti huwa null billi l-kunsens ta' l-intimat kien vizzjat b'difett serju ta' diskrezzjoni ta' ġudizzju fuq il-ħajja miżżewġa, jew fuq id-drittijiet u d-dmirijiet essenzjali tagħha, u/jew b'anomalija psikoloġika serja li għamlitha mpossibbli għalih li jaqdi l-obbligi essenzjali taż-żwieġ;

3. Illi ż-żwieġ huwa null billi l-kunsens ta' l-intimat inkiseb bl-esklużjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja miżżewġa, jew tad-dritt għall-att taż-żwieġ;

4. Illi ż-żwieġ huwa wkoll null billi l-kunsens tar-rikorrenti nkiseb b'qerq dwar kwalita' ta' l-intimat li mix-xorta tagħha fixklet serjament il-ħajja miżżewġa;

5. Illi għalhekk iż-żwieġ tal-kontendenti huwa null u mingħajr ebda effett a tenur ta' l-artikolu 19(1)(ċ), (d) u (f) tal-Kap. 255 tal-Liġijiet ta' Malta;

6. Illi r-rikorrenti taf b'dawn il-fatti personalment;

7. Illi għalhekk kellha ssir din il-kawża.

Għaldaqstant, in vista tal-premess, ir-rikorrenti titlob bir-rispett illi din l-Onorabbli Qorti jogħġobha:-

1. Tiddikjara li ż-żwieġ li ġie kuntratta bejn il-kontendenti fit-tlethax (13) ta' Diċembru tas-sena elf, disa' mija, sitta u disgħin (1996), huwa null u mingħajr effett a tenur ta' l-artikolu 19(1)(ċ), (d) u (f) tal-Kap. 255 tal-Liġijiet ta' Malta.

Bl-ispejjeż kontra l-intimat, li minn issa huwa ngunt in subizzjoni.

Kopja Informali ta' Sentenza

Rat il-lista tax-xhieda.

Rat illi l-konvenut debitament notifikat ma pprezentax risposta u għalhekk huwa kontumaċji skond il-liġi.

Rat l-atti proċesswali.

Rat l-affidavit ta' l-attrici u semgħet lill-istess attrici.

Rat il-verbal tas-seduta tal-15 ta' Diċembru, 2006 illi permezz tiegħu l-kawża tħalliet għas-sentenza.

Ikkunsidrat;

Illi l-attrici qed titlob l-annullament taż-żwieġ kontrattat bejn il-partijiet fit-13 ta' Diċembru, 1996 a bażi tal-Kapitolu 255 tal-Liġijiet ta' Malta. Il-konvenut kif ġa' spjegat huwa kontumacji u ma ppresentax provi.

Kif pero' irritenew il-Qrati Maltin; *“F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta' kreditu likwidu jew responsabilita' ta' xi kollizjoni imma f'kamp l-iktar delikat u serju u l-Qorti ma tistax tħalli nies li kapriċċożament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubbju.”* (Anna Tonna vs Alexander Tonna deċiża mill-Qorti ta' l-Appell fis-6 ta' Novembru, 1991).

Ir-raġunijiet indikati mill-attrici jirrigwardjaw dan is-subinċiżi tal-liġi in kwistjoni u cioe';

19 (1) (ċ) – il-kunsens inkiseb b'qerq dwar il-kwalita' ta' xi hadd mill-partijiet;

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b'anomalija serja psikoloġika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta' xi parti jkun inkiseb b'eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ.

Kif qalet il-Qorti tal-Appell fil-kawza Joseph Zammit vs Bernardette Zammit (27 ta' Jannar, 2006) ;

“Irid mill-ewwel jiġi senjalat prinċipju fundamentali fil-liġi ċivili u cioe' li ż-żwieġ bejn il-kontendenti għandu jkun prezunt li jkun wieħed validu. Għalhekk huwa dover assolut ta' kull parti fil-kawża li tagħmel prova sodisfaċenti ta' l-allegazzjonijiet rispettivi tagħha dwar l-allegazzjoni u cioe' li ż-żwieġ huwa null għaliex l-oneru tal-prova huwa dejjem fuq spallejn min jallega.

Is-sub-inciz (d) fuq imsemmi jsemmi wkoll li ż-żwieġ ikun null jekk ikun affettwat b'anomalija psikoloġika serja u tagħmilha impossibbli għal dik il-parti li taqdi l-obbligazzjonijiet essenzjali taż-żwieġ. Ta' min jenfasizza hawn li l-liġi tagħna tirrikjedi li l-anomalija psikoloġika tkun tali li tagħmilha impossibbli u mhux sempliċement diffiċli li wieħed jaqdi l-obbligazzjonijiet essenzjali taż-żwieġ jew inkella li jassumi l-istess obligazzjonijiet essenzjali taż-żwieġ.”

Kif qalet ukoll il-Qorti fil-kawża Nicholas Agius vs Rita Agius (25 ta' Mejju, 1995); *“B'difett serju ta' diskrezzjoni tal-ġudizzju*

l-legislatur ma riedx ifisser sempliċement kwalsiasi stat ta' immaturita; li parti jew l-oħra fiż-żwieġ tista' tkun fiha fil-mument li jingħata l-kunsens reċiproku. Li kieku l-

leġislatur irrikjeda maturita' sħiħha u perfetta ftit jew addirittura ebda żwieġ ma kien ikun validu. In-nuqqas ta' discretio judicii hu kuncett ġuridiku intrinsikament marbut mal-kapaċita' ta' parti jew oħra fiż-żwieġ li tagħti l-kunsens liberu u xjenti tagħha għar-rabta taż-żwieġ. F'dan is-sens ġew deċiżi wkoll il-kawżi Angela Spiteri vs Joseph Spiteri (4 ta' Novembru, 1994), Robert Attard vs Josephine Attard (18 ta' Ottubru, 1995) u Janet Portelli vs Victor Portelli (14 ta' Awwissu, 1995).

Fil-kawża fl-ismijiet Mario Mizzi vs Maris Mizzi (15 ta' Novembru, 2005) il-Qorti tal-Appell ukoll qalet li; *“Biex ikun hemm in-nuqqas jew difett serju ta' diskrezzjoni ta' ġudizzju irid ikun hemm l-inkapaċita' psikika jew kostituzzjonali (mhux neċessarjament anomlajja psikoloġika fis-sens mediku) li wieħed jagħraf u jirrifletti jew li jiddeċiedi liberament (jigifieri mingħajr impulsi interni li jkunu neħħew il-liberta ta' l-għażla tal-persuna li tkun) fuq l-oġġett tal-kunsens matrimonjali.”*

Il-Qorti wara li eżaminat il-provi jidhrilha li dan hu każ ċar fejn l-attriċi giet imqarrqa mill-konvenut li wara ż-żwieġ irriżultatliha li kien omosesswali u ma riedx jikkonsma ż-żwieġ. Għalhekk it-talba tirriżulta ampjament ipprovata taħt is-sub-iniċiżi ċċitati.

Għal dawn il-mottivi l-Qorti tilqa' t-talba attriċi u tiddikjara null iż-żwieġ kuntrattat bejn il-partijiet fit-13 ta' Diċembru, 1996. L-ispejjeż ikunu a kariku tal-konvenut.

Moqrija.

< Sentenza Finali >

-----TMIEM-----